

वाक्प्रतिरूपया । नास्मै कामान्दुग्धे वाग्दोह्यान् देवमनुष्यस्थानेषु
 यो वाचं श्रुतवान् भवत्यफलामपुष्पामिति । अफलास्मा अपुष्पा
 वाग्भवतीति वा । किञ्चित्पुष्पफलेति वा । अर्थं वाचः
 पुष्पफलमाह । याज्ञदैवते पुष्पफले । देवताध्यात्मे वा ।
 साक्षात्कृतधर्माण ऋषयो बभूवुः । तेऽवरेभ्योऽसाक्षात्कृतधर्मभ्य
 उपदेशेन मन्त्रान्संप्रादुः । उपदेशाय ग्लायन्तोऽवरे
 बिल्मग्रहणायेमं ग्रन्थं समाम्नासिषुः । वेदं च वेदाङ्गानि च ।
 विल्मं भिल्मं भासनमिति वा ।
 एतावन्तः समानकर्माणो धातवः । धातुर्दधातेः । एतावन्त्यस्य
 सत्त्वस्य नामधेयानि । एतावतामर्थानामिदमभिधानम् ।
 नैघण्टुकमिदं देवतानाम् । प्राधान्येनेदमिति । तद् यदन्यदैवते
 मन्त्रे निपतति नैघण्टुकं तत् ।

अश्वं न त्वा वारवन्तम् ।

अश्वमिव त्वा वालवन्तम् । वाला दंशवारणार्था भवन्ति । दंशो
 दशतेः ।

मृगो न भीमः कुचरो गिरिष्ठाः ।

मृग इव भीमः कुचरो गिरिष्ठाः । मृगो मार्ष्टेर्गतिकर्मणः । भीमो
 बिभ्यत्यस्मात् ।

भीष्मोऽप्येतस्मादेव । कुचर इति चरति कर्म कुत्सितम् । अथ
 चेद् देवताभिधानम् ।

क्वायं न चरतीति । गिरिष्ठा गिरिस्थायी । गिरिः पर्वतः ।
 समुद्गीर्णो भवति । पर्ववान् पर्वतः । पर्व पुनः पृणातेः प्रीणातेर्वा
 । अर्धमासपर्व । देवानस्मिन्प्रीणन्तीति । तत्
 प्रकृतीतरत्सन्धिसामान्यात् । मेघस्थायि । मेघोऽपि